

Azərbaycan Respublikası Mərkəzi Seçki Komissiyasının 2003-cü il 27 iyun tarixli 4/25 sayılı Qərarı ilə təsdiq edilmiş, 2013-cü il 18 iyun tarixli 6/56 sayılı və 2016-cı il 26 iyul tarixli 10/43 sayılı qərarları ilə dəyişikliklər edilmişdir.

**Azərbaycan Respublikasının hüdudlarından kənar
Azərbaycan Respublikası Prezidentinin seçkilərinin
və referendumun təşkili haqqında**

TƏLİMAT

Bu Təlimat Azərbaycan Respublikasının hüdudlarından kənar yaşayan Azərbaycan Respublikası vətəndaşlarının aktiv seçki hüququnun həyata keçirilməsini tənzimləmək məqsədilə Azərbaycan Respublikası Seçki Məcəlləsinin (bundan sonra – Seçki Məcəlləsi) 35.6-cı maddəsinə uyğun olaraq hazırlanmışdır.

1. Ümumi müddəalar

1.1. Azərbaycan Respublikasından kənar yaşayan Azərbaycan Respublikası vətəndaşlarının seçki hüquqlarının həyata keçirilməsinə respublikamızın xarici ölkələrdəki diplomatik nümayəndəlikləri və konsulluq idarələri cavabdehdir.

1.2. Azərbaycan Respublikasının hüdudlarından kənar yaşayan və ya uzunmüddətli xarici ezamiyyətdə olan Azərbaycan Respublikası vətəndaşlarının seçici siyahılarına daxil edilməsi üçün onların Azərbaycan Respublikasının hüdudlarından kənar daimi və daha çox yaşaması, habelə Azərbaycan Respublikasının diplomatik nümayəndəliklərinin və ya konsul idarələrinin müəyyənləşdirdiyi uzunmüddətli xarici ezamiyyələrdə olması faktı əsas götürülür.

1.3. Səsvermə günü xarici dövlətlərdə Azərbaycan Respublikasının diplomatik nümayəndəliyi və ya konsul idarəsi mövcud deyilsə və ya Azərbaycan Respublikasının diplomatik nümayəndəliyində və ya konsul idarəsində seçki (referendum) məntəqəsi (bundan sonra – seçki məntəqəsi) yaradılmayıbsa, həmin xarici dövlətdə olan Azərbaycan Respublikasının vətəndaşları səsvermədə iştirak etmirlər.

2. Diplomantik nümayəndəliklərdə və konsul idarələrində seçki məntəqələrinin yaradılması və səsvermənin təşkili

2.1. Səsvermə günü xarici dövlətlərdə olan seçicilərin səs verməsi və səsənin hesablanması üçün seçki məntəqələri seçicilərin olduğu ərazilərdə

Azərbaycan Respublikasının diplomatik nümayəndələrinin və ya konsul idarələrinin rəhbərləri tərəfindən konsul qeydiyyatına durmuş seçicilərin sayı 50-dən artıq olduqda səsvermə gününə azı 30 gün qalmış yaradılır.

2.2. Azərbaycan Respublikasının hüdudlarından kənarında yaşayan seçicilər seçki dairələri üzrə siyahıya alınırırlar. Azərbaycan Respublikasının hüdudlarından kənarında daimi yaşayan, yaxud uzunmüddətli xarici ezamiyyətdə olan və Azərbaycan Respublikasının müvafiq diplomatik nümayəndəliklərində və konsul idarələrində qeydə alınmış seçicilərin sayı haqqında məlumatları Azərbaycan Respublikasının Mərkəzi Seçki Komissiyasına (bundan sonra – Mərkəzi Seçki Komissiyası) Azərbaycan Respublikasının Xarici İşlər Nazirliyi təqdim edir. Mərkəzi Seçki Komissiyası həmin məlumatlar əsasında prezident seçkiləri və referendum zamanı göstərilən seçicilərin siyahıya alınması üçün müvafiq seçki dairələrinin siyahılarını təsdiq edir.

2.3. Azərbaycan Respublikasının hüdudlarından kənarında yaradılmış seçki məntəqələri üzrə seçicilərin siyahıları Azərbaycan Respublikasının müvafiq diplomatik nümayəndəliyinin və ya konsul idarəsinin rəhbərlərinin seçicilər haqqında verdikləri məlumatlar əsasında, səsvermə gününə azı 25 gün qalmış müvafiq məntəqə seçki komissiyası tərəfindən təsdiq edilir.

3. Mərkəzi Seçki Komissiyası Xarici İşlər Nazirliyi ilə birlikdə seçki sənədlərinin diplomatik nümayəndəliklərdə və konsul idarələrində yerləşən seçki məntəqələrinə çatdırılmasını təmin edir.

4. Mərkəzi Seçki Komissiyası və dairə seçki komissiyası tərəfindən səsverməyə yekun vurularkən xaricdə yerləşən seçki məntəqələrindən faks vasitəsilə alınmış məlumatlar səsvermənin (referendumun) nəticələri haqqında yekun protokoluna daxil edilir.

5. Azərbaycan Respublikasının hüdudlarından kənarında yaradılan seçki məntəqələri, seçkilərin və səsvermənin (referendumun) nəticələri ilə bağlı məlumatların dərci məsələsi yerli şərait nəzərə alınmaqla Azərbaycan Respublikasının müvafiq diplomatik nümayəndəliklərinin və konsul idarələrinin rəhbərləri tərəfindən həll edilir.

6. Azərbaycan Respublikasının Xarici İşlər Nazirliyi xaricdə yerləşən diplomatik nümayəndəliklərdə və konsul idarələrində təşkil olunmuş seçki məntəqələri ilə fasiləsiz əlaqə saxlanmasını təmin etmək üçün lazımi tədbirlər görməlidir.